



Paul Cuschieri (1912-1992) jew aħjar 'Is-Sur Pawl' *Spizjar maħbub fil-Mosta u fl-Irhula tal- Madwar*



Minn Sergio GRECH
B.A.(Hons), P.G.C.E., M.A.

Min segwa l-aħħar żewġ kitbiet tiegħi f'din il-pubblikazzjoni (2018 u 2019) jaf bl-interess tiegħi fl-istorja tal-partiti ż-żgħar f'Malta tal-perjodu tal-Indipendenza. Iż-żewġ kitbiet ikkoncentraw b'xi mod fuq il-partit tal-Avukat Herbert Ganado u konnessjonijiet mal-Mosta. Din id-darba sirt naf b'Paul Cuschieri – propjetarju ta' spizerija ewlenija fil-Mosta li għada teżisti sal-lum – li kien ikkontesta l-elezzjoni tal-1966 mal-Partit tal-Ħaddiema Nsara ta' Toni Pellegrini. F'dan l-artiklu se nipprova ngħaqquad profil tiegħu.

Din il-kitba qed insawwarha primarjament fuq żewġ inkontri mal-familjari tas-Sur Paul Cuschieri – ibnu Mario u neputih David Cuschieri. Il-kitba komplejt nirfidha bl-esperjenzi u l-kummenti tas-sinjuri Frans Deguara, Saviour Dimech, Emily Barbaro-Sant, Hilary Vella, Giovann De Martino u l-Prof. George Cassar. Kien sa ċertu punt stramb il-fatt li minkejja li s-Sur Cuschieri kien persuna maħbuba fil-Mosta, f'dik li hi kitba ma sibt xejn dwaru. Nittama li dan l-artiklu jagħmel biżżejjed gustizzja ma' dan l-ispiżjar maħbub.



*Paul Cuschieri (1912-1992)
(bil-kortesija ta' David Cuschieri)*

Pawl minn fejn ta' kull sena toħroġ l-istatwa Pawlina ta' Melchiorre Gafa magħmula mill-injam.

Mir-riċerki li għamel David Cuschieri, in-neputi ta' Paul Cuschieri, is-sugġett ta' din il-kitba joħroġ li f'waqt minnhom Pio kellu kuntatti ma' Mons. Ġużeppe de Piro (1877-1933) fi żmien li dan kien qed iwaqqaf is-Socjetà Missjunarja ta' San Pawl.⁶ Tmiss mal-art, fejn illum hemm il-kwartieri tal-MSSP fir-Rabat (Malta), kien hemm art ta' Pio Cuschieri. Fuq talba ta' De Piro, Pio tah biċċa minnha

bħala donazzjoni.⁷ Fl-1932, Mons. De Piro kien xtara l-art imsemmija mingħand l-eredi ta' Pio Cuschieri.

Iz-ziju tas-Sur Pawl l-ispiżjar tal-Mosta, in-negozjant Antonio Cuschieri, hu Pio, kellu lil bintu Carmela miżżewġa lill-Prokuratur Legali Albert Mizzi, li kien imfittex hafna u kien magħruf kemm kien gellied biex jirbaħ il-kawzi fil-qorti. Antonio bosta drabi jidher li kien il-firmatarju tal-kuntratti li kienet qed tagħmel il-kumpanija msemmija hawn fuq.⁸ Albert Mizzi kien ħabib tal-mexxej Nazzjonalista l-Avukat Nerik Mizzi, li kien eżiljat l-Uganda matul it-tieni gwerra dinjija, u li fl-1950 kien sar Prim Ministru ta' Gvern ta' Minoranza.⁹ Jidher li żmien wara, il-Prokuratur Legali Albert Mizzi kien mexa politikament mal-Perit Duminku Mintoff.

Albert Mizzi kien jiġi bin Angelo Mizzi, li kien joqgħod Triq Żakkarija, il-Belt.¹⁰ Angelo Mizzi kien tabib u kien mar Bengaži fil-Libja fuq missjoni medika fl-1893.¹¹ Fil-fatt uliedu, Albert u Alfred, twieldu l-Libja.¹² Alfred iktar tard fl-1915 waqqaf il-kumpanija *Alf Mizzi and Sons*.¹³ Miż-żwieġ ta' Albert u Carmela Mizzi, kien hemm diversi tfal, fosthom Mary li żżewġet lil Wilfred Flores li kien jiġi hu Joseph Flores,

Il-familja Cuschieri

In-negozju kien parti intrinsiku fil-ħajja tal-familja Cuschieri. Fl-1900, Pio Cuschieri (missier Paul Cuschieri tal-ispiżerija tal-Mosta) u ż-żewġ ħutu Vincenzo u Antonio, kienu ffurmaw kumpanija li semmewha *Giuseppe Cuschieri e Figlio*.¹ Giuseppe kien missier it-tliet aħwa. Din il-kumpanija kienet timporta ċereali u materjal ieħor li kien jinbiegħ bil-grossa.²

Jidher li mal-milja tas-snin il-kumpanija kienet miexja tajjeb hafna. Biżżejjed ngħidu li fl-1903 sa kienu xtraw biċċa art li kienet tinkludi s-*Savoy Hotel*.³ Din il-lukanda, illum f'qagħda mhux daqstant sabiħa, tinsab fil-quċċata ta' Rue D'Argens, il-punt fejn il-Gżira u Tas-Sliema jiltaqgħu.⁴ Fl-1911, l-aħwa Cuschieri kienu ddeċidew li jillikwidaw il-kumpanija u qassmu l-assi bejniethom.

Pio Cuschieri miet fl-1931.⁵ Pio nafu li kien joqgħod fi Triq San Pawl, il-Belt Valletta, triq ta' bosta binjiet u palazzini sbieħ kif ukoll it-triq tal-Kollegġjata ta' San

id-Deputat Mexxej tal-Malta Labour Party. Joseph Flores iktar tard ħareġ mill-politika għax ma kienx qed jaqbel mal-proposta tal-Integration u ngħata post fil-gudikatura lokali.

Ziju ieħor ta' Paul Cuschieri l-ispizjar kien il-patri-filosofu Anastasju Cuschieri (1876-1962) li lokalment baqa' magħruf bħala l-poeta tal-Madonna u tal-Kelma Maltija.¹⁴ Il-poezija tiegħu, għalkemm tidher sempliċi, bosta drabi tkun qed taqbad ma' kuncetti filosofici ewlenin u kbar bħall-eżistenza. Fil-poezija, Cuschieri jitkellem dwar il-faqar, l-ingustizzji tal-gwerer u l-mibgħeda bejn il-bnedmin. Fost l-oħrajn, il-patri Karmelitan kien daħal



Il-patri-filosofu Anastasju Cuschieri (1876-1962), li kien jigi z-ziju ta' Paul Cuschieri.

f'kunflitt filosofiku mal-famuż Benedetto Croce.¹⁵ L-isem originali tiegħu kien Pawlu. Ħafna jafu l-famuża poezija tiegħu *Ilsien Pajjizi*. Cuschieri għamel xi żmien Senatur f'isem il-Partit Nazzjonalista. Ganado jsemmi l-biża' kbir li Cuschieri kellu mis-sajjetti. Patri Anastasju qatta' xi żmien ukoll fil-kariga ta' Ċensur Teologiku. Il-filosofu Arthur Schopenhauer influwenzah ħafna.

Ħu Paul Cuschieri l-ispizjar, Anthony, kien ic-*Chief Government Medical Officer*, (kariga li kienet tissejjah għall-qasir CGMO) bejn l-1968 u l-1970 meta Alexander (Sandy) Cachia Zammit kien Ministru tas-Saħħa wara l-Indipendenza ta' Malta fl-1964. Dik kienet kariga ta' ċertu prestiġju minbarra r-responsabbiltajiet marbuta magħha. Interessanti li Anthony kien studja Ruma fi żmien id-Duce Benito Mussolini imma qatt ma ħareġ xejn rigward inklinazzjonijiet politici ta' dik il-ħabta li seta' kellu kif kellhom Maltin oħra bħal Carmelo Borg Pisani.

Fiz-żminijiet meta Anthony kien CGMO, twettqu diversi riformi fil-kamp tas-saħħa u Cuschieri kien ammirat mill-Ministru msemmi għax fi kliemu kien miftuħ għall-ideat ġodda.¹⁶ Anthony kien iżżewweġ lil Maria Ellul, bint il-Prof. Ġużè Ellul, li l-ispeċjalizzazzjoni tiegħu kienet il-Ġinekologija. Ellul kien ikkontesta mingħajr suċċess l-elezzjoni tal-1947 f'isem il-Malta Labour Party. Anthony miet fl-2006.¹⁷

Paul Cuschieri tweled Santa Venera fit-30 ta' Jannar 1912, minn Pio Cuschieri u Annunziata née Calleja. Skont neputih David Cuschieri, is-Sur Pawl kien iħobb ħafna l-lingwa Taljana u bħat-Taljani kien iħobb ħafna l-għaġin. David jiftakar għand nannuh qattusa li kien jisimha *Suzy*. David kompli jispjega li nannuh l-ispizjar Paul, "kien għallimni t-*times tables* kollha qabel ma għamilthom l-iskola u kien anke jgħallimni l-Matematika permezz ta' pitazzi apposta li

kien juża għal dan l-iskop. Kien iħobb jisma' l-mużika klassika, iżda ma niftakarx li kellu xi *aria* jew sinfonija favorita. Meta kien jisma' xi mużika aktar moderna li ma toghġbux, kien jgħidilna, <Itfugh dak il-jazz!>¹⁸ Kien iħobb ħafna t-te bil-lumi. Paul kien kiseb *Pass with Distinction* f'kors tat-typing".¹⁹

Iż-żwieġ ta' Paul Cuschieri ma' Concetta Zammit

Paul Cuschieri, il-propjetarju tal-ispizjerija *St Mary's*, iżżewweġ lil Concetta Zammit nhar l-24 ta' Ġunju, 1944.²⁰ Kienu żżewġu fil-knisja ta' *St. Patrick's* f'Tas-Sliema u marru joqogħdu l-Mosta. Miż-żwieġ tagħhom kellhom tlett ulied – Anton, Doreen u Mario.

Concetta twieldet fl-20 ta' Settembru 1916, il-Ħamrun. Bint Lucrezio Zammit u Maria Antonia mwielda Gatt. Skont in-neputi tagħha, David Cuschieri, il-familja originat Għawdex u kienet magħrufa bil-laqam 'Taž-zunzan'.²¹ Originarjament Concetta, isimha kien Marija, imma maż-żmien inbidel għal Concetta.

Miċ-ċertifikat tat-twelid tagħha, joħroġ li missierha kien negozjant għalkemm kien illitterat.²² Fl-1939, Concetta kienet iggradwat fil-Farmacija mill-Università Irjali ta' Malta²³ – ġest rari għal dawk iż-żminijiet. Anki l-għażla tas-suġġett aktarx ma tabbinahix man-nisa u kien żmien meta wiehed ried iħallas għall-korsijiet. U ngħiduha kemm-il familja kienet tara jew toffri din il-possibiltà għal tfajla li għada tibda d-dinja u aktarx kienet 'tissakkar' fiz-żwieġ. Fl-istess sena li ggradwat, Concetta ħadet il-warrant biex tkun tista' taħdem f'dak il-qasam.

Concetta kienet ta' spalla importanti għal żewġha fl-ispizjerija *St. Mary's* li kien fetiħ fil-pjazza ewlenija tal-Mosta, faċċata tal-Bażilika tal-Mosta. Għenet ukoll lill-ġenituri ta' David Cuschieri meta dawn kellhom spizjerija fis-snin tmenin tas-seklu XX fl-Imġarr.²⁴

Skont binha Mario Cuschieri, ommu kienet l-ewwel mara f'Malta li kellha l-liċenzja li ssuq karozza.²⁵ Fil-fatt, il-familja għadha żżomm b'għożża sal-lum l-Austin 10 li kellha.²⁶ Fi kliem Mario, l-omm kienet hi li twassalhom l-iskola, il-Kulleġġ San Alwiġi tal-Ġiżwiti, bil-karozza.²⁷ Kienet ukoll ta' appoġġ kbir lill-Arcipriet Dun Joe Carabott fit-tmexxija tal-parroċċa Mostija.²⁸ Concetta mietet fl-1 ta' Mejju 2006, fid-dar *Pax et Bonum* fil-Mosta.²⁹

Il-memorja kollettiva dwar is-Sur Pawl u l-ispizjerija tiegħu

Permezz tal-ispizjerija tiegħu fi Pjazza Rotunda, aktarx l-iktar post centrali fil-Mosta, quddiem il-Bażilika tal-Mosta ddedikata lit-Tluġħ fis-Sema ta' Marija, is-Sur Paul Cuschieri mxxielu jidhol fil-ħajja tal-Mostin u tan-nies tal-irħula tal-madwar u jsir parti essenzjali fil-ħajja tagħhom billi jipprovdni servizz importanti u ewlieni biex ikun miġġieled il-mard u mfejjaq l-individwu.



Il-bar 'The Duke of Connaught' fil-pjazza tal-Mosta jidher f'ritratt tal-Kungress Ewkaristiku fl-1913, li wara nfetaħ bhala l-ispizzerija St. Mary's.

Is-Sur Pawl, kif il-Mostin kienu jafuh, dam nofs seklu jagħti s-servizzi tiegħu mingħajr ma kien jiċċaqlaq mill-ispizzerija, li għadha hemm sal-lum u *più o meno*, baqgħet l-istess għal dak li hu dekor, kif kienet fi zmienu.

Minn taġġrif li ġbart mingħand David Cuschieri, jidher li sal-1934, Paul Cuschieri kien jgħix il-Belt Valletta f'numru 225, Triq Sant'Ursola.³⁰ Fl-1935 kien fetiħ is-St. Mary's Pharmacy. Skont iben Paul, Mario, sena qabel Paul kien fetiħ spizzerija fi Triq il-Kungress Ewkaristiku u wara sena mexa għall-pjazza, il-Pjazza Rotunda.³¹


Minn riċerka li saret minn Saviour Dimech joħroġ li fl-1954, is-Sur Pawl xtara l-ispizzerija għall-prezz ta' £700 mingħand it-tfal ta' Clement Vella fosthom l-istoriku E.B. Vella. Oriġinarjament, Clement Vella kien xtara l-post fl-1926.³² Iz-żewġ riċerkaturi sabu wkoll li l-post Clement Vella kien krieh biex jintuza bhala każin għall-partit ta' Strickland.³³ Mir-riċerki li għamel David Cuschieri joħroġ li l-binja oriġinarjament kien ta' Monsinjur Dr Michelangelo Mifsud.³⁴

Mill-ispizzerija St. Mary's kienu jinqdew ukoll postijiet bhall-Mellieħa, l-Imġarr, u l-Għargħur, fejn kienet għadha ma fethitx spizzerija waħda!³⁵

Sakemm Paul iżżewweġ lil martu Concetta, kien juża s-servizzi tal-ispizjar Woodcook, peress li Paul, differenti għal martu, ma kienx gradwat fil-Farmacija. Meta żżewweġ lil martu mbagħad dak ix-xogħol bdiet taġġmlu hi.³⁶ Għax is-Sur Pawl propjament kien *assistant apothecary*,³⁷ u fetiħ l-ispizzerija l-Mosta qabel ma żżewweġ.

Kif jiftakruh

Fi kliem Emily Barbaro-Sant, is-sur Paul kien karattru "simpatiku hafna, dejjem bi tbissima u jilqa' u jgħin lil kulhadd. Dejjem pulit, bl-*overall* bajda. Magħruf mill-Mostin bhala s-Sur Pawl". Barbaro-Sant kompliet tirrakkontali li "t-tfal tiegħi kienu bl-imħatra bejniethom biex jidhlu jixtru mingħandu, għax kienu jiggustawh jagħmel il-kontijiet bit-Taljan.



'Is-Sur Pawl', kif kulhadd kien jafu, jidher fl-ispizzerija tiegħu li fetiħ fil-Mosta fl-1935. (bil-kortesija ta' David Cuschieri)

Kienu jgħidulu l-*venti cinque*, għax hu u jgħodd donnu kien jagħmel enfasi fuq dan in-numru. Jekk kienx il-favorit tiegħu, ma nafx. Imma meta kienu jjsimghuna ngħidu li għandna bzonn xi haġa mingħand l-ispizjar, it-tfal kienu jaqbzu: <Mamà mingħand il-*venti cinque*? Immur jiena>. Biex nevitaw xi gwerra mondjali, konna nibaghtuhom skont meta jmisshom. Imbagħad kienu joħroġu mill-ispizzerija jidhqu kemm jifilhu – ta' tfal li kienu! Kienu jgħidu bejniethom... u lilna: <Qalha ta l-*venti cinque*!>³⁸


Fi kliem Giovanni de Martino, is-Sur Paul Cuschieri kien "dejjem frisk bhall-ħassa. Wiċċu dejjem imbissem. Kien magħruf għall-*paćenza* ta' Gobb li kellu, għas-serjetà u għad-dedikazzjoni f'xogħlu u għall-kapaċità li kellu li jgeżwer pakkett jew flixkun go karta iżgħar mill-istess pakkett jew flixkun! U l-pulitizza tat-tqartis tiegħu!"³⁹

Frans Deguara kkonferma l-istess impressjonijiet tas-Sur Pawl li qalu ż-żewġ sorsi ta' fuq, u kompli li "anki jien kont niehu pjaċir meta omni (Alla jaħfrilha) kienet tibgħatni mmur nixtri mingħandu. Fi tfulitna konna noqogħdu eżatt faċċata tad-dar tas-Sur Pawl u martu Concetta, flimkien ma' wliedhom fi Triq il-Kostituzzjoni, kantuniera ma' Triq il-Wied (fuq il-lemin int u sejjer lejn Casa Arkati). Niftakru dejjem jitbissem waqt li jaqdik, nadif tazza, u konna nistagħgħbu

kemm kien idum biex jaqdina... ovvjament għax kien ikollu jlesti l-pilloli. Kien jimpressionani kemm kien Taljanizzat, xi haġa 'stramba' għalina dak iż-żmien, kulhadd filo-Ingliż... u forsi kienet l-ewwel xintilla li nibda nsir inhobb il-lingwa Taljana, li wara studjajtha meta kont nattendi s-Seminarju Minuri. Lis-Sinjura Concetta konna nammirawha hafna, anke għall-fatt li kienet issuq il-karozza, sewda. Kienet xi haġa rarissima dak iż-żmien biex tara mara issuq, qed ngħidu fil-bidu tas-sittinijiet tas-seklu l-iehor. Niftakar ukoll li darba, forsi kelli dawk is-7 snin, kont mal-familja naraw id-dhul tal-purcissjoni ta' Santa Marija minn quddiem l-ispizerija. F'daqqa waħda ndunajt li kien waqaghli ċ-ċurkett tad-deheb fil-gradha li hemm taht l-għatba tal-ispizerija. Kien jgħini ftit kbir, u niftakar li kellu biċċa stikka ħalli jikkien ftit. Naturalment l-ispizerija kienet magħluqa. L-għada omni marret tgħid lis-Sur Pawl. Qalilha li kif ikollu ċans ifittex sewwa, u terġa' tgħaddi. Imma meta reġgħet marret, lill-omni qalilha li ma kienu sabu xejn... u bqajt bla ċurkett! Kien iddispjacieni hafna, kont qlajtu fil-preċett."⁴⁰

Fil-ħanut is-Sur Pawl kellu l-laboratorju fejn kien jiehu l-hin kollu tiegħu biex iħallat u jlesti l-medicina. Fi kliem ibnu Mario, "għieli anki għamel hemm ġew, kwarta jew għoxrin minuta fuq ricetta waħda fi żmien meta l-medicini kienu rhas hafna".⁴¹ Kif kien spjegali t-tabib Alexander Cachia Zammit, "dak kien żmien meta l-ispizjara riedu jagħmlu kollox huma. Pilloli tagħmilhom int. Suppożitorji tagħmilhom inti. Il-misturi kien iħawwadhom hu. Il-powders trid tagħmilhom inti".⁴² De Martino jirrakkonta incident li s-Sur Pawl kellu ma' klijenta partikolari, "darba kien hemm mara li l-kalma tas-Sur Pawl, milli jidher, qabbizhielha u bdiet tgerger. Is-Sur Pawl semagħha u qalilha bil-kalma tipika tiegħu, <eh, sinjura, mela jien hawn qed inbiegħ il-kunserva? Ma tafx li żball tiegħi jista' jibagħtek għand il-Bambin qabel il-waqt?"⁴³

Tant l-ispizerija kienet saret ħajtu, li s-Sur Pawl kien jgħaddi l-gurnata kollha fiha waqt li martu kienet teħodlu l-ikel l-ispizerija u hu għal ftit kien jidhol ġewwa jiekol fuq mejda u pultruna. Kien hemm żmien meta lanqas is-Sibtijiet u l-Ħdud ma kienu jagħlqu.⁴⁴



Mario Cuschieri, iben is-Sur Pawl, li mexxa għal hafna snin l-ispizerija St. Mary's.

Fi żmien it-tieni gwerra dinjija, meta t-Taljani kienu jattakkaw lil Malta, Paul kien jibqa' fl-ispizerija imma meta bdew ġejjin il-Ġermaniżi kien beda juża x-xelter ta' Frank Calleja waqt l-air raids li kien viċin l-ispizerija.⁴⁵ Dan kellu x-xelter numru 124 li kien jinsab fi Triq il-Kungress Ewkaristiku.⁴⁶ Ix-xelter kien

privat. Ma ninsewx ukoll li qrib il-Bazilika hemm xelter ieħor li tidhol għalih minn quddiem id-dar tal-Arcipriet u toħroġ minn ħdejn il-parking area, viċin l-istejg jew viċi versa.

Fl-ispizerija sal-lum wieħed jista' jara żewġ splinters tal-gwerra. Il-bini nnifsu imma ma ġiex affetwat. Dan kien żmien ta' hafna faqar u dik il-ħabta l-ispizjar fosthom is-Sur Pawl kien iħallat l-ingwent għall-ħakk għax kien hawn hafna ħakk f'daž-żmien.

Skont Giovanni de Martino, għand is-Sur Pawl, filgħaxija kien iħobb ipogġi s-Sur Cauchi, membru ewlieni fil-Kamra tal-Kummerċ, "dejjem bil-glekk u biċ-ċoff. U barra bil-lobbja".⁴⁷ Din m'għandhiex tgħagħgibna għaliex dari l-ispizeriji kienu l-lokal fejn jiltaqgħu l-irjus tar-raħal bħall-kappillan, l-ispettur tal-pulizija u l-kumpliment. Ibnu Mario jsemmi anki lill-Markiz Mallia Tabone fost shab missieru.⁴⁸

Il-klijenti xħin jidhlu għandu kellhom it-tendenza li jgħbdu purtiera li kellu fil-bieb biex dak li jkun għaddej minn barra ma jkunx jaf li huma morda jew x'tip ta' mard kellhom.⁴⁹

Fi żmien is-Sur Pawl, kien ipogġi fil-klinika fuq l-ispizerija d-dentist J.H. Mercieca, il-Prof. D'Amato tal-għajnejn, il-Prof. Pier D'Amato (ENT), Agius Ferrante tat-tfal, Fredrick Fenech tal-intern u Eddie Agius tal-maternità. Dawn ibnu Mario jiftakarhom bl-iktar mod ċar fil-klinika fuq. Speċjalment jiftakar lil Agius "li kien ikollu nies bl-għama".⁵⁰

Kien hemm żmien meta n-numru tat-telefon tal-ispizerija kien 1336.⁵¹

Il-Partit tal-Ħaddiema Nsara

Fi Frar 1961, Toni Pellegrini kien irriżenja minn Segretarju Ġenerali tal-Partit Laburista u waqqaf formazzjoni politika ġdida msejja l-Partit tal-Ħaddiema Nsara, li sabet il-kunsens tal-Arcisqof Mikiel Gonzi kif kien sab l-Avukat Herbert Ganado. Wieħed mill-iktar li ħabrek għall-partit ta' Pellegrini, kien il-Kapuċċin Felicjan Bilocca, mill-Furjana, u li fis-snin ħamsin tas-seklu XX kien kappillan tal-Marsa.

Fi stqarrija li kien ħareġ meta kien irriżenja mill-Partit Laburista, Toni Pellegrini kien sostna li Duminku Mintoff kien imexxi waħdu u min ma jaqbilx miegħu, Mintoff kien isejjaħlu traditur.⁵² Dik ir-riżenja fost l-oħrajn sabet l-appoġġ tal-gazzetta *The Bulletin* u kienet iddeskriviet l-att ta' Pellegrini bħala elettrifikanti.⁵³ Wisq probabbli anki għall-fatt li fl-istorja politika tal-Perit Mintoff, kienu ftit hafna minn ta' madwaru li ħargu x-xabla għalih. Dik il-ħabta, Pellegrini kien stmat ta' eroj li kien kuraġġuż biżżejjed biex jieqaf lil Mintoff. Kienu diversi forzi fil-Knisja li emmnuh, inkluz l-Arcisqof Gonzi.

Xahar qabel ir-riżenja mill-Partit Laburista, Pellegrini kien qed jidher f'għajnejn l-Ingliżi bħala dgħajfef u persunaġġ bla importanza ta' xejn.⁵⁴



L-ispjżerija St. Mary's fil-pjazza tal-Mosta fl-2018... u kif kienet tidher mill-bieb tal-ġenb fi Triq il-Kungress Ewkaristiku.

Sadanittant il-borma kompliet tithawwar bl-akkuża ta' Anton Buttigieg, li dak iż-żmien kien Deputat Kap tal-Partit Laburista, fil-konfront ta' Pellegrini fejn akkużah li hu nnifsu kien jiftaħar li kien ilu 25 sena ma jidhol fi knisja.⁵⁵ Jidher li anki l-ekonomista l-Prof. Dun Renato Cirillo kien qed jgħin lil Pellegrini.⁵⁶ Mintoff kien beda jhaddem il-metafora ta' 'Żring' fejn jidhol Pellegrini.⁵⁷ L-għan kien ċar. B' metafori bħal dawn, seta' jčekknu u jirredikolah.

Kien hemm ukoll min akkuża lil Pellegrini li kien qed jipprova jirkeb fuq il-karru taż-Żgħażaġġ Ħaddiema Nsara meta semma l-partit tiegħu, Partit tal-Ħaddiema Nsara.⁵⁸ Pellegrini kien jippubblika l-gazzetta *It-Tarka*, li kien jiktbulha mill-bidu sal-aħħar Walter Zahra u Effie Mifsud.⁵⁹

Id-dhul ta' Paul Cuschieri fil-politika

Iż-żewġ partiti, ta' Ganado u ta' Pellegrini, kienu kkontestaw l-elezzjonijiet generali tal-1962 u tal-1966.

It-tnejn tellgħu erba' sigġijiet fl-1962 imma t-tnejn fallaw għal kollox fl-1966.

Fit-tim ta' Pellegrini ssieħbu nies bħall-poeta George Zammit, Emidio Caruana u Emilio Camilleri. Lil Ġużè Aquilina kienu talbuh jikkontesta l-elezzjoni tal-1962 f'isem il-Partit tal-Ħaddiema Nsara imma ma aċċettax.⁶⁰ Jidher li għall-elezzjoni tal-1966, kien hemm diġà ċertu pessimizmu li l-partit ta' Pellegrini mhu se jasal imkien. Fil-fatt hekk kien irregiſtra sa minn Jannar 1965, Patri Feliċjan Bilocca.⁶¹ Il-patri kien reġa' ħareġ ifittex il-kandidati għall-elezzjoni generali tal-1966.⁶²

Fost il-kandidati, fil-lista ta' Pellegrini tal-1966, kien hemm Paul Cuschieri. Oħt Paul, Carmelina (Meme) kienet iżżewġet lill-Avukat George Zammit, li kien President tal-Partit Ħaddiema Nsara. Meta staqsejt lil David Cuschieri, jekk jaħsibx li kien hemm xi membri tal-kleru li ġibdu lil nannuh Paul lejn il-politika, kif sar pereżempju fil-każ tat-Tabib Daniel Micallef tar-Rabat (Malta), hu weġibni li iktar jissuspetta li kien George Zammit li ġibdu f'dik it-triq. Anki minħabba l-familjarità ta' bejniethom.⁶³ Ibnu Mario jaqbel ukoll mal-analiżi ta' David.⁶⁴ Jidher li Paul kien sostenitur qawwi tal-proposta elettorali tal-1966 tal-partit imsemmi li titneħħa l-income tax.⁶⁵

F'dik l-elezzjoni, il-partit kien issellef il-motto li l-Ġunta Djoċesana tal-Għaqdiet tal-Lajċi użat fl-1962 u beda jxerridha li Alla magħhom u se jirbħu. Skont il-propaganda ta' dan il-partit jekk jirbaħ Pellegrini, kellha tirbaħ Malta. Paul Cuschieri kien tkellem f'*meeting* fl-Imġarr u l-Mosta, u skont ibnu Mario, id-diskors kien kitibhulu George Zammit, li ħafna jafuh bħala awtur u poeta ta' ħila.⁶⁶ Mario jsemmi li ommu kienet mal-partit ta' Mabel (Strickland).⁶⁷ Li hu interessanti minn riċerka li għamilt, sib t li George Zammit qabel ma daħal fil-Partit ta' Pellegrini kien membru mħallas tal-Partit Demokratiku Nazzjonalista ta' Dr. Herbert Ganado.

Fl-1966, Paul Cuschieri kien ikkontesta fuq id-disa' distrett, li dik il-ħabta kien magħmul mir-Rabat, l-Imdina, il-Mosta, il-Mellieħa, l-Imġarr u San



Paul Cuschieri kkontesta l-elezzjoni generali tal-1966 fuq id-disa' distrett, mal-partit ta' Toni Pellegrini, il-Partit tal-Ħaddiema Nsara. Jidhru zewġ 'flyers' ta' propaganda. (bil-kortesija ta' David Cuschieri)



Pawl il-Baħar. Jidher li tal-inqas ħareġ żewġ fuljetti propagandisti jappella għall-vot tan-nies. Fuq wiehed minnhom taħt ir-ritratt tiegħu u taħt ismu niżżel sempliċiment 'Sur Pawl Mosta'. Wiehed mill-fuljetti kien gie stampat għand il-Vexillina Press, tar-Rabat.

F'dik l-elezzjoni kkontestaw ħames partiti. Fost il-kandidati l-iktar b'saħħithom fid-distrett kien hemm George Borg Olivier, Ġuzi Spiteri, Mabel Strickland, Pawlu Xuereb u Freddie Micallef. Il-PHN f'dak id-distrett, barra lil Cuschieri ħareġ 5 kandidati oħra, l-istess ammont ta' kandidati li kellu l-PN. Il-maġġoranza distrettwali marret għand il-PN li rebah tliet siġġijiet minn ħamsa. Cuschieri ġab 72 vot.

L-elezzjoni kienet imqassma fuq 3 ijiem, u skont il-Malta News tat-28 ta' Marzu 1966, fit-tieni jum kien ivvutaw ftit iktar minn 83% tal-popolazzjoni eliġibbli li tivvota. Imma din tal-politika, jidher li kienet esperjenza ta' darba għal Paul Cuschieri.

Is-Sur Pawl miet fil-21 ta' Marzu, 1992. Il-ħasra hi li sal-lum għad ma hemmx imqar triq fil-Mosta, wiehed mill-ikbar rħula f'Malta, li tfakkar il-memorja ta' dar-raġel li seraq il-qlub ta' tant Mostin.

© *Ritratti mill-kollezzjoni ta' David Cuschieri.*

Referenzi

- ¹ Intervista ma' David Cuschieri, 11 ta' Lulju 2019, Triq Nofsinar, il-Belt Valletta.
- ² Ibid.
- ³ Ibid.
- ⁴ Ara <https://www.guidememalta.com/en/could-the-historic-savoy-hotel-in-gzira-be-restored-following-last-week-s-fire>. Aċċessata 21 ta' Jannar, 2020.
- ⁵ Intervista ma' David Cuschieri, 11 ta' Lulju 2019, Triq Nofsinar, il-Belt Valletta.
- ⁶ Dwar it-twaqqif tal-MSSP ara Fabian Mangion, 'Mgr De Piro: A Sincere and a Genuine Patriot' f'<https://timesofmalta.com/articles/view/mgr-joseph-de-piro-a-sincere-and-genuine-patriot.711692>. Aċċessata 25 ta' Jannar, 2020.
- ⁷ Intervista ma' David Cuschieri, 11 ta' Lulju 2019, Triq Nofsinar, il-Belt Valletta.
- ⁸ Ibid.
- ⁹ Bħala introduzzjoni għal Nerik Mizzi ara, Henry J. Frendo, *Nerik Mizzi: The Formative Years* f'<https://www.um.edu.mt/library/oar/bitstream/123456789/24836/1/Nerik%20Mizzi-the%20Formative%20Years.pdf>. Aċċessata 24 ta' Jannar, 2020.
- ¹⁰ Intervista ma' David Cuschieri, 11 ta' Lulju 2019, Triq Nofsinar, il-Belt Valletta.
- ¹¹ Dwar il-missjoni f'Benghazi, ara Albert Ganado, 'A Maltese Medical Mission to Benghazi in 1893,' f'<https://timesofmalta.com/articles/view/a-maltese-medical-mission-to-benghazi-in-1893.358087>. Aċċessata 21 ta' Jannar, 2020.
- ¹² Intervista ma' David Cuschieri, 11 ta' Lulju 2019, Triq Nofsinar, il-Belt Valletta;
- ¹³ Ara <https://amsm.com.mt/>. Aċċessata 21 ta' Jannar, 2020.
- ¹⁴ Ara <https://akkademjaltalmalti.org/bijografiji/anastasju-cuschieri/>. Aċċessata 21 ta' Jannar, 2020.
- ¹⁵ Ara Charles Coleiro, 'Kif Niftakar lill-Prof. Anastasju Cuschieri' f'<https://www.um.edu.mt/library/oar/bitstream/123456789/35641/1/Kif%20niftakar%20lill->
- ¹⁶ Profs%20Anastasju%20Cuschieri.pdf. Aċċessata 21 ta' Jannar, 2020.
- ¹⁶ Sergio Grech, *It-Tabib Sandy* (Malta, Kite, 2013), p. 168.
- ¹⁷ Ara <https://timesofmalta.com/articles/view/social-and-personal.66950>. Aċċessat 21 ta' Jannar, 2020.
- ¹⁸ Komunikazzjoni ma' David Cuschieri, 1 ta' Frar, 2020.
- ¹⁹ Ibid.
- ²⁰ David Cuschieri, 'The Love of Learning against All Odds,' *Times of Malta*, 22 t'Awwissu, 2019, p. 16.
- ²¹ Ibid.
- ²² Ibid.
- ²³ Ibid.
- ²⁴ Ibid.
- ²⁵ Intervista Mario Cuschieri, Mosta, 19 ta' Lulju, 2019.
- ²⁶ Ibid.
- ²⁷ Ibid.
- ²⁸ Mons. Carabott miż-Żejtun kien ukoll Arcipriet ta' M'Skala.
- ²⁹ David Cuschieri, 'The Love of Learning against All Odds,' *Times of Malta*, 22 t'Awwissu, 2019, p. 16.
- ³⁰ Intervista ma' David Cuschieri, 11 ta' Lulju 2019, Triq Nofsinar, il-Belt Valletta.
- ³¹ Intervista Mario Cuschieri, Mosta, 19 ta' Lulju, 2019.
- ³² E-mail mingħand Frans Deguara, 21 ta' Marzu 2020.
- ³³ Ibid.
- ³⁴ Kommunikazzjoni ma' David Cuschieri, 29 ta' Mejju 2020.
- ³⁵ E-mail mingħand Frans Deguara, 21 ta' Marzu 2020.
- ³⁶ Ibid.
- ³⁷ Ibid.
- ³⁸ Skambji ta' emails, Lulju 2019.
- ³⁹ Skambji ta' emails, Ġunju 2019.
- ⁴⁰ E-mail mingħand Frans Deguara, 21 ta' Marzu, 2019.
- ⁴¹ Intervista Mario Cuschieri, Mosta, 19 ta' Lulju, 2019.
- ⁴² Sergio Grech, *It-Tabib Sandy, op.cit.*, p. 55.
- ⁴³ Skambji ta' emails, Ġunju 2019.
- ⁴⁴ Intervista Mario Cuschieri, Mosta, 19 ta' Lulju, 2019.
- ⁴⁵ Ibid.
- ⁴⁶ George Cassar, "Raħal fi Gwerra: il-Mosta matul it-Tieni Gwerra Dinjija /A Village at War: Mosta during the Second World War," f'George Cassar (ed.) *Ex Annalibus Mustæ* (Malta, Soċjetà Filarmonika Santa Marija, Mosta, 2005) pp.161-212.
- ⁴⁷ Intervista Mario Cuschieri, Mosta, 19 ta' Lulju, 2019.
- ⁴⁸ Intervista Mario Cuschieri, Mosta, 19 ta' Lulju, 2019.
- ⁴⁹ Ibid.
- ⁵⁰ Ibid.
- ⁵¹ Ibid.
- ⁵² Sergio Grech, *Patri Felicjan Bilocca: Ħajtu u Żminijietu* (Malta, Outlook, 2004), p. 156.
- ⁵³ Ibid.
- ⁵⁴ Ibid.
- ⁵⁵ Ibid.
- ⁵⁶ Ibid.
- ⁵⁷ Ibid., p. 160.
- ⁵⁸ Ibid., p. 162.
- ⁵⁹ Tagħrif mingħand Trevor Zahra.
- ⁶⁰ Sergio Grech, *Patri Felicjan Bilocca: Ħajtu u Żminijietu* (Malta, Outlook, 2004), p. 161.
- ⁶¹ Ibid., p. 162.
- ⁶² Ibid., p. 164;
- ⁶³ Intervista ma' David Cuschieri, 11 ta' Lulju 2019, Triq Nofsinar, il-Belt Valletta.
- ⁶⁴ Intervista Mario Cuschieri, Mosta, 19 ta' Lulju, 2019.
- ⁶⁵ *It-Tarka*, 24 ta' Frar, 1966.
- ⁶⁶ Intervista Mario Cuschieri, Mosta, 19 ta' Lulju, 2019.
- ⁶⁷ Ibid.